

वधकर्माण उत्तरे धातवस्त्रयस्त्रिंशत् । तत्र वियात इत्येतद्
वियातयत इति वा । वियातयेति वा ।

आखण्डल् प्र हूयसे ।

आखण्डयितः । खण्डं खण्डयतेः ।

तळिदित्यन्तिकवधयोः संसृष्टकर्म । ताळयतीति सतः १०

त्वया वयं सुवृधा ब्रह्मणस्पते स्पार्हा वसु मनुष्या ददीमहि ।
या नो दूरे तळितो या अरातयोऽभि सन्ति जम्भया ता अनप्रसः ॥

त्वया वयं सुवर्धयित्रा ब्रह्मणस्पते स्पृहणीयानि वसूनि मनुष्येभ्य
आददीमहि । याश्च नो दूरे तळितो याश्चान्तिके ।
अरातयोऽदानकर्माणो वा । अदानप्रज्ञा वा । जम्भय ता अनप्रसः
। अप्र इति रूपनाम । आप्रोतीति सतः ।

विद्युत्तळिद्भवतीति शाकपूणिः । सा ह्यवताळयति । दूराच्च
दृश्यते । अपि त्विदमन्तिकनामैवाभिप्रेतं स्यात् ।

दूरे चित्सन्तळिदिवाति रोचसे ।

दूरेऽपि सन्नन्तिक इव संदृश्यस इति ।

वज्रनामान्युत्तराण्यष्टादश । वज्रः कस्मात् । वर्जयतीति सतः
। तत्र कुत्स इत्येतत् कृन्ततेः । ऋषिः कुत्सो भवति । कर्ता
स्तोमानामित्यौपमन्यवः । अथाप्यस्य वधकर्मेव भवति ।

तत्सख इन्द्रः शुष्णं जघानेति ।

ऐश्वर्यकर्माण उत्तरे धातवश्चत्वारः ॥

ईश्वरनामान्युत्तराणि चत्वारि । तत्रेन इत्येतत् सनित ऐश्वर्येणेति वा
। सनितमनेनैश्वर्यमिति वा ११

यत्रा सुपर्णा अमृतस्य भागमनिमेषं विदथाभि स्वरन्ति ।